

Ömür yolum

Dünyadan köçdü anam,
Dünyaya gəldi nəvəm.
Birin gedışindən
Ağlayıb üzülürəm,
Birin gəlişindən
Sevinirəm, gülürəm.
Belə keçibdir ömrüm,
Sevincli, həm kədərli.
Həm yağmursuz il kimi
Qovrulub arzularım,
Həm yağmurlu il kimi
Arzularım bəhərli.
Qazanıb itirmişəm...
Əlimin qabarıyla,
Kırpiyimin ucuyla
Oddan köz götürmüşəm.
İndi baxıb görürəm,
İllər ötüb yel kimi.
Bəzən dönüb lal olub,
Bəzən coşub sel kimi.
Ömrümün azı qalıb,
Çoxunu xərclemişəm.
Toplayıram, vururam...
Özümə sual verib,
Şagird məsumluğuyla
Lövhe öndə dururam.
Nə vermişəm elimə?
Nə vermişəm obama?

Bu ömürlə, bu yaşla
Az qalmışam çatam mən
Atama, həm babama.
Bəlkə, sabah bəd xəbər,
Bəlkə, sabah bir xəta
Döyəcəyib qapımı
Deyəcək ki, gəlmişəm,
Buyur, mənimlə gedək.
Nə edərəm mən onda?
Axı nə etmək olar?
De, necə vermək olar
Bir ömürün borcunu
Son məqamda, son anda?
Arzular, qayğılarla
Yüklənibsə ömürlər,
Hər saatın, günün də,
Hər ayın da, ilin də
Öz mənası, adı var.
Ömrün fəsilələrinin
Öz meyvəsi, dadı var.
Bu gün əkməlisənsə,
Bir ağacı əgər sən,
Gərək bu gün əkəsən.
Zaman yetişibsə, sən
Torpağın sinəsinə
Səpəcəyin toxumu
O zaman səpməlisən -
Məqamında, yerində...
Sözü gətirsən dilə,
Hədəfə dəydi güllə.
Deməli, sən qalibsən.

Vaxt ki keçdi, gec olur.
Çəkdiyin o zəhmət də
Bəzən dönüb heç olur.
Əlvida, ötən illər.
Siz günlərlə, aylarla
Böyüyüb boy atdınız.
Özünüz qocalırkən
Məni də qocaltdınız.
Amma bir fərqimiz var:
Necə yaxşı əməllə,
Gələcəyə yol açan,
Qaranlığa nur saçan
Möhkəm-möhkəm təməllə
Siz tarixə düşdünüz,
Siz tarixdə qaldınız.
Bəs mənim nəyim qalıb?
Heç özüm də bilmirəm.
Salam, gələn sabahım!
Sizin əlinizdədir
Olan səhvim, günahım.
Siz mənə hünər verin,
Siz mənə təpər verin.
Yarımçıq işlərimi
Qurtarıb başa vurum.
Ömrümün keçmişinə
Olan bütün borcumu
Ödəyib rahat ölüm.
Başqa yoxdur diləyim.
Bunları asta-asta
Köksümdən qulağıma
Pıçıldadı ürəyim.

Mənim bir təsbəhim var

Mənim bir təsbəhim var,
Dənələri ağı-qaralı,
yaxşılı-yamanlı.
Tökülür təsbəhimdən gilələr
bir-bir.
Heç bilmirəm, hara düşür,
harda itir.
Bir ömrün zirvəsinə
qalxandamı?
Pillələrin arxasınca
baxandamı?
Eh! Heç qorxmuram,
qoy tökülsün.
Bir dənəsi qalmasın da.
Ancaq, ancaq... Bir arzum
var:
İtirdiyim dənələri
Kaş sevnələr tapaydılar,
Kaş sevnələr tapaydılar!

Seyran Cavadov

Azərbaycan.- 2025.- 25 fevral (№ 42).- S.14.